
Bhagavatipadyapushpanjalistotra Mahishasuramardini Stotra

भगवतीपद्यपुष्पाञ्जलिस्तोत्रं अथवा महिषासुरमर्दिनिस्तोत्रम्

Document Information

Text title : bhagavatIpadyapuShpA.njalistotra which includes Shri

File name : mahisha.itx

Category : devii, durgA, stotra, devI

Location : doc_devii

Author : raamakRiShNa kavii

Transliterated by : Originally A.Hudli also by G. Ramkumar ramkumar at cs.stanford.edu

Proofread by : Sunder Hattangadi, Rajani Arjun Shankar

Description-comments : Mahishasuramardini Stotra 21 out of 30 verses.

Latest update : October 29, 2002, July 4, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 4, 2025

sanskritdocuments.org

भगवतीपद्यपुष्पाञ्जलिस्तोत्रं अथवा महिषासुरमर्दिनिस्तोत्रम्



श्री भगवत्यै नमः ॥

भगवति भगवत्पदपङ्कजं भ्रमरभूतसुरासुरसेवितम् ।
सुजनमानसहंसपरिस्तुतं कमलयाऽमलया निभृतं भजे ॥ १ ॥

ते उभे अभिवन्देऽहं विघ्नेशकुलदैवते ।
नरनागाननस्त्वेको नरसिंह नमोऽस्तुते ॥ २ ॥

हरिगुरुपदपद्मं शुद्धपद्मेऽनुरागाद्-
विगतपरमभागे सन्निधायदरेण ।
तदनुचरि करोमि प्रीतये भक्तिभाजां
भगवति पदपद्मे पद्यपुष्पाञ्जलिं ते ॥ ३ ॥

केनैते रचिताः कुतो न निहिताः शुम्भादयो दुर्मदाः
केनैते तव पालिता इति हि तत् प्रश्ने किमाचक्ष्महे ।
ब्रह्माद्या अपि शङ्किताः स्वविषये यस्याः प्रसादावधि
प्रीता सा महिषासुरप्रमथिनी च्छिन्द्यादवद्यानि मे ॥ ४ ॥

पातु श्रीस्तु चतुर्भुजा किमु चतुर्बाहोर्महौजान्भुजान्
धत्तेऽष्टादशधा हि कारणगुणाः कार्ये गुणारम्भकाः ।
सत्यं दिक्पतिदन्तिसङ्घभुजभृच्छम्भुः स्वयम्भूः स्वयं
धामैकप्रतिपत्तये किमथवा पातुं दशाष्टौ दिशः ॥ ५ ॥

प्रीत्याऽष्टादशसंमितेषु युगपद्द्वीपेषु दातुं वरान्
त्रातुं वा भयतो विभर्षि भगवत्यष्टादशैतान् भुजान् ।
यद्वाऽष्टादशधा भुजांस्तु विभृतः काली सरस्वत्युभे
मीलित्वैकमिहानयोः प्रथयितुं सा त्वं रमे रक्ष माम् ॥ ६ ॥

छन्दः ॥

अयि गिरिनन्दिनि नन्दितमेदिनि विश्वविनोदिनि नन्दनुते (नन्दनुते)

गिरिवरविन्ध्यशिरोधिनिवासिनि विष्णुविलासिनि जिष्णुनुते ।
भगवति हे शितिकण्ठकुटुम्बिनि भूरिकुटुम्बिनि भूरिकृते
जय जय हे महिषासुरमर्दिनि रम्यकपर्दिनि शैलसुते ॥ १ ॥ ७ ॥

सुरवरवर्षिणि दुर्धरधर्षिणि दुर्मुखमर्षिणि हर्षरते
त्रिभुवनपोषिणि शङ्करतोषिणि किल्बिषमोषिणि घोषरते ।
दनुजनिरोषिणि दितिसुतरोषिणि दुर्मदशोषिणि सिन्धुसुते
जय जय हे महिषासुरमर्दिनि रम्यकपर्दिनि शैलसुते ॥ २ ॥ ८ ॥

अयि जगदम्ब मदम्ब कदम्बवनप्रियवासिनि हासरते
शिखरिशिरोमणितुङ्गहिमालयशृङ्गनिजालयमध्यगते ।
मधुमधुरे मधुकैटभगञ्जिनि कैटभभञ्जिनि रासरते
जय जय हे महिषासुरमर्दिनि रम्यकपर्दिनि शैलसुते ॥ ३ ॥ ९ ॥

अयि शतखण्डविखण्डितरुण्डवितुण्डितशुण्डगजाधिपते
रिपुगजगण्डविदारणचण्डपराक्रमशुण्ड मृगाधिपते । (क्रमशौण्ड)
निजभुजदण्डनिपातितखण्डविपातितमुण्डभटाधिपते (निपातितचण्ड)
जय जय हे महिषासुरमर्दिनि रम्यकपर्दिनि शैलसुते ॥ ४ ॥ १० ॥

अयि रणदुर्मदशत्रुवधोदितदुर्धरनिर्जरशक्तिभूते
चतुरविचारधुरीणमहाशिवदूतकृतप्रमथाधिपते ।
दुरितदुरीहदुराशयदुर्मतिदानवदूतकृतान्तमते
जय जय हे महिषासुरमर्दिनि रम्यकपर्दिनि शैलसुते ॥ ५ ॥ ११ ॥

अयि शरणागतवैरिवधूरवीरवराभयदायकरे (दायिकरे)
त्रिभुवनमस्तकशूलविरोधिशिरोधिकृतामलशूलकरे ।
दुमिदुमितामरदुन्दुभिनादमहोमुखरीकृततिग्मकरे (धिमिधिमितामर, मुहुर्मुखरीकृतदिङ्गिकरे)
जय जय हे महिषासुरमर्दिनि रम्यकपर्दिनि शैलसुते ॥ ६ ॥ १२ ॥

अयि निजहुँकृतिमात्रनिराकृतधूम्रविलोचनधूम्रशते
समरविशोषितशोणितबीजसमुद्भवशोणितबीजलते । (बीजत ते)
शिवशिव शुम्भनिशुम्भमहाहवतर्पितभूतपिशाचरते
जय जय हे महिषासुरमर्दिनि रम्यकपर्दिनि शैलसुते ॥ ७ ॥ १३ ॥

धनुरनुषङ्गरणक्षणसङ्गपरिस्फुरदङ्गनटत्कटके
कनकपिशङ्गपृषत्कनिषङ्गरसद्भटशृङ्गहतावटुके ।
कृतचतुरङ्गबलक्षितिरङ्गघटद्बहुरङ्गरटद्बटुके

जय जय हे महिषासुरमर्दिनि रम्यकपर्दिनि शैलसुते ॥ ८ ॥ ॥ १४ ॥

सुरललनाततथेयितथेयितथाभिनयोत्तरनृत्यरते (कृताभिन)
हासविलासहुलासमयि प्रणतार्तजनेऽमितप्रेमभरे ।

(कृतकुक्कुथः कुक्कुथो गडदादिकतालकुतूहलगानरते)

धिमिकिटधिकटधिकटधिमिध्वनिधीरमृदङ्गनिनादरते

जय जय हे महिषासुरमर्दिनि रम्यकपर्दिनि शैलसुते ॥ ९ ॥ ॥ १५ ॥

जय जय जप्यजये जयशब्दपरस्तुतितत्परविश्वनुते

झणझणझिञ्झिमिझङ्कृतनूपुरसिञ्जितमोहितभूतपते ।

नटितनटार्धनटीनटनायकनाटितनाट्यसुगानरते

जय जय हे महिषासुरमर्दिनि रम्यकपर्दिनि शैलसुते ॥ १० ॥ ॥ १६ ॥

अयि सुमनःसुमनः सुमनः सुमनः सुमनोहरकान्तियुते

श्रितरजनीरजनीरजनीरजनीरजनीकरवक्रवृते ।

सुनयनविभ्रमरभ्रमरभ्रमरभ्रमरभ्रमराधिपते

जय जय हे महिषासुरमर्दिनि रम्यकपर्दिनि शैलसुते ॥ ११ ॥ ॥ १७ ॥

सहितमहाहवमल्लमतल्लिकमल्लितरल्लकमल्लरते (महितमहा, तल्लिकवल्लित)

विरचितवल्लिकपल्लिकमल्लिकझिल्लिकभिल्लिकवर्गवृते ।

सितकृतफुल्लसमुल्लसितारुणतल्लजपल्लवसल्ललिते (पल्लववल्ललिते)

जय जय हे महिषासुरमर्दिनि रम्यकपर्दिनि शैलसुते ॥ १२ ॥ ॥ १८ ॥

अविरलगण्डगलन्मदमेदुरमत्तमतङ्गजराजपते

त्रिभुवनभूषणभूतकलानिधिरूपपयोनिधिराजसुते ।

अयि सुदतीजनलालसमानसमोहनमन्मथराजसुते

जय जय हे महिषासुरमर्दिनि रम्यकपर्दिनि शैलसुते ॥ १३ ॥ ॥ १९ ॥

कमलदलामलकोमलकान्तिकलाकलितामलभाललते (भालतले)

सकलविलासकलानिलयक्रमकेलिचलत्कलहंसकुले ।

अलिकुलसङ्कुलकुवल्यमण्डलमौलिमिलद्वकुलालिकुले (कुन्तलमण्डल)

जय जय हे महिषासुरमर्दिनि रम्यकपर्दिनि शैलसुते ॥ १४ ॥ ॥ २० ॥

करमुरलीरववीजितकूजितलजितकोकिलमञ्जुमते

मिलितमिलिन्दमनोहरगुञ्जितरञ्जितशैलनिकुञ्जगते । (मिलितपुलिन्द)

निजगुणभूतमहाशबरीगणसद्गुणसम्भृतकेलितले (निजगण)

variation निजगणभूतमहाशबरीगणरङ्गणसम्भृतकेलिरते

जय जय हे महिषासुरमर्दिनि रम्यकपर्दिनि शैलसुते ॥ १५ ॥ ॥ २१ ॥
कटितटपीतदुकूलविचित्रमयूखतिरस्कृतचन्द्ररुचे (चण्डरुचे)
प्रणतसुरासुरमौलिमणिस्फुरदंशुलसन्नखचन्द्ररुचे ।
जितकनकाचलमौलिपदोर्जितनिर्जरकुञ्जरकुम्भकुचे (मदोर्जित)
जय जय हे महिषासुरमर्दिनि रम्यकपर्दिनि शैलसुते ॥ १६ ॥ ॥ २२ ॥
विजितसहस्रकरैकसहस्रकरैकसहस्रकरैकनुते
कृतसुरतारकसङ्गरतारकसङ्गरतारकसूनुसुते ।
सुरथसमाधिसमानसमाधिसमाधिसमाधिसमाधिसुजातरते
जय जय हे महिषासुरमर्दिनि रम्यकपर्दिनि शैलसुते ॥ १७ ॥ ॥ २३ ॥)
पदकमलं करुणानिलये वरिवस्यति योऽनुदिनं सुशिवे
अयि कमले कमलानिलये कमलानिलयः स कथं न भवेत् ।
तव पदमेव परम्पदमेवनुशीलयतो मम किं न शिवे (परम्पदमित्यनुशीलयतो)
जय जय हे महिषासुरमर्दिनि रम्यकपर्दिनि शैलसुते ॥ १८ ॥ ॥ २४ ॥
कनकलसत्कलसिन्धुजलैरनुसिञ्चिनुते गुण रङ्गभुवं (षिञ्चति ते)
भजति स किं न शचीकुचकुम्भतटीपरिरम्भसुखानुभवम् ।
तव चरणं शरणं करवाणि नतामरवाणिनिवासि शिवं
variation मृडानि सदा मयि देहि शिवं
जय जय हे महिषासुरमर्दिनि रम्यकपर्दिनि शैलसुते ॥ १९ ॥ ॥ २५ ॥
तव विमलेन्दुकुलं वदनेन्दुमलं सकलं ननु कूलयते (कलयन्ननु)
किमु पुरुहूतपुरीन्दुमुखीसुमुखीभिरसौ विमुखीक्रियते ।
मम तु मतं शिवनामधने भवतीकृपया किमुत क्रियते (किमु न क्रियते)
जय जय हे महिषासुरमर्दिनि रम्यकपर्दिनि शैलसुते ॥ २० ॥ ॥ २६ ॥
अयि मयि दीनदयालुतया कृपयैव त्वया भवितव्यमुमे
अयि जगतो जननी कृपयासि यथासि तथाऽनुमितासि रते । (रमे ।)
यदुचितमत्र भवत्युररीकुरुतादुरुतापमपाकुरुते (तापमपाकुरु मे)
जय जय हे महिषासुरमर्दिनि रम्यकपर्दिनि शैलसुते ॥ २१ ॥ ॥ २७ ॥
स्तुतिमितस्तमितः सुसमाधिना नियमतोऽयमतोऽनुदिनं पठेत् ।
परमया रमयापि निषेव्यते परिजनोऽरिजनोऽपि च तं भजेत् ॥ २८ ॥
रमयति किल कर्षस्तेषु चित्तं नराणामवरजवरयस्माद्रामकृष्णः कवीनाम् ।
अकृत सुकृतिगम्यं रम्यपद्यैकहर्म्यं स्तवनमवनहेतुं प्रीतये विश्वमातुः ॥ २९ ॥


इन्दुरम्यो मुहुर्बिन्दुरम्यो मुहुर्बिन्दुरम्यो यतः साऽनवद्यं स्मृतः ।
श्रीपतेः सूनुना कारितो योऽधुना विश्वमातुः पदे पद्यपुष्पाञ्जलिः ॥ ३० ॥
इति श्रीभगवतीपद्यपुष्पाञ्जलिस्तोत्रं सम्पूर्णम् ॥

The inner numbering of 1 through 21, between 7 and 27
suggests the popular mahiShasuramardini stotra.


A portion of the stotra is also found in shivarahasya part 1, adhyAya 53/9-21

The stotra is incorrectly attributed to
Shankaracharya as is evident from its absense
from his complete works and as given in the
specialized link-references given in the end.

Proofread by Sunder Hattangadi, Rajani Arjun Shankar

——
Bhagavatipadyapushpanjalistotra Mahishasuramardini Stotra

pdf was typeset on July 4, 2025

——
Please send corrections to sanskrit@cheerful.com

